

HSIBIJET TA' QABEL IL-BAĠIT

EDWARD SCICLUNA / Ministru għall-Finanzi



Din il-gimgha kellna laqgħa pubblika ta' konsultazzjoni dwar il-baġit mas-sieħba soċjali kollha, inkluż is-soċjetà ċivili u imprendituri ewlenin li joperaw minn dawn il-gżejjer.

Preżenti wkoll kien hemm l-ogħla uffiċjali ta' organizzazzjonijiet governattivi u entitajiet regolatorji u ta' sorveljanza. Il-preżenza ta' dawn l-uffiċjali hija ferm importanti biex, b'mod dirett, niddiskuti mas-settur privat u s-soċjetà ċivili, is-settur li huwa il-mutur ewleni li jixpruna t-tkabbir ekonomiku.

Fil-ftuħ ta' din il-laqgħa, jien infurmajt lil dawk kollha preżenti bl-andament ta' kif sejra l-ekonomija Maltija. B'mod partikolari, semmejt, kif it-tkabbir ekonomiku għadu għaddej b'ritmu qawwi ħafna – tant li fit-tieni kwart ta' din is-sena, it-tkabbir ekonomiku ssupera anki t-tkabbir ekonomiku li kien irregistrat tul l-ewwel kwart ta' din is-sena.

Dan ir-rizultat ipogġina f'qagħda felici fejn, b'mod trankwill, iħallina niffukaw biex nidentifikaw f'liema oqsma nistgħu nkomplu ntejbu l-prestazzjoni tagħha halli nkomplu ntejbu u nkomplu fuq l-istess ritmu ta' tkabbir ekonomiku, u b'hekk intejbu l-livell tal-hajja ta' poplu Malti u Għawdxi kollu.

Hawn niġi biex insemmi l-prioritajiet tal-Gvern biex jara li dan il-gid li qegħdin

jirnexxilna niksbru, igawdi minnu, kull individwu u dawk il-persuni li qegħdin 'l isfel fis-soċjetà, b'dan it-tqassim tal-gid, jirnexxilu jitle' aktar 'il fuq.

L-istatistika li tiġi ppubblikata b'mod regolari, hija l-kejl tal-Gvern li tindikalu jekk il-policies li jkun ħa, hux qed jirnexxilhom jilhqqu l-għan għalxiex ikunu ttiēdu.

L-istatistika tal-Eurostat hija ferm inkoraġġanti, fejn din qed turina li l-persentaġġ tan-numru tal-familji li rrapportat fil-passat li huma neqsin minn ċerti affarijiet essenzjali biex wieħed jgħix hajja 'l bogħod mill-faqar, qed dejjem jonqos.

Dan ifisser li illum, aktar familji jistgħu jaffordjaw li jixtru jew jiksbru dawn l-affarijiet meqjusa essenzjali biex familja tgħix hajja aħjar.

Bħal dan l-indikatur, hemm indikaturi oħra. Nerga nishaq, li għall-Gvern, dawn l-indikaturi huma importanti għax huma l-kejl li jindikawlu li l-gid li qed jinholoq, qiegħed jilħaq is-saffi kollha tas-soċjetà u b'mod speċjali li dan il-gid qed jilħaq lil dawn il-persuni l-aktar li għandhom bżonn.

Wieħed ma jridx jalludi ruħu u jaħseb li kulhadd irnexxielu jōhroġ minn dan il-labirint. Xejn minn dan. Li qed ngħid huwa, li kull sena, tul dawn l-aħħar snin, irnexxielna nnaqqsu l-persuni u familji li qegħdin f'din is-sitwazzjoni ta'

deprivazzjoni minn 20 fil-mija għal 8 fil-mija. Hawnekk qiegħed is-suċċess ta' dan il-Gvern.

Izda s-suċċess ekonomiku, għandu n-naħa l-oħra tal-munita. It-tkabbir ekonomiku, iġib miegħu sfidi godda; sfidi li jwasslu għal stress.

U hawn jiġi f'moħħi l-eżempju ta' meta karozza tinstaq b'ċerta veloċità. Is-sewwieq, f'din is-sitwazzjoni, irid joqgħod aktar attent minn qatt qabel biex ikompli jsuq il-karozza b'din il-veloċità.

Dan l-eżempju japplika għal kull qasam tal-attività ekonomika. Jekk nieħdu t-turizmu, waħda mir-raġunijiet li dan il-Gvern kien holoq l-iskema fejn kull turist jikkontribwixxi xi ħaġa żgħira, dik ta' ħamsin ċenteżmu ta' kull lejl li jqatta' għewwa pajjiżna, kienet proprju biex din il-kontribuzzjoni, tmur go fond apposta li jmur għall-investiment u manutenzjoni taż-żoni turistiċi biex jissebbaħ l-ambjent u biex l-infrastruttura li tkun inbniet ma tid-deterjorax.

L-istess jgħodd meta nitkellmu fuq il-haddiema barranin. Illum kulhadd qed jifhem li jekk irridu li nkomplu b'dan it-tkabbir ekonomiku, hemm bżonn ta' iktar haddiema.

Barra minn hekk, Malta qed tesperjenza dak li gara f'pajjiżi li żviluppaw qabilna fejn ikun hemm ċerti xogħlijiet li l-persuni ta' dak

il-pajjiż, ma jibqgħux ikunu jridu li jagħmluh. Għandek ukoll is-sitwazzjoni, fejn minħabba li l-livell tal-hajja jibda jogħla, individwi jkun jridu jkollhom aktar ħin li jqattgħu mal-familja, u għalhekk, ma jkunux lesti li jaħdmu f'ċerti hinijiet tal-gurnata jew fil-Ħdud u Festi Pubbliċi.

U għal darb'oħra, is-soluzzjoni tkun li wieħed jirrikorri għal haddiema li huma disposti li jagħmluh.

Izda jibqa' stat ta' fatt li dan in-numru ta' haddiema barranin, iridu fejn joqogħdu u allura hemm bżonn li jikru post.

Irrid insemmi wkoll li fejn jidhol it-turizmu, bin-numru kbir ta' turisti li qed iżuru lil pajjiżna, wasalna f'sitwazzjoni, fejn qed jintużaw appartamenti privati biex it-turisti joqogħdu fihom. Dan gara għax is-sodod ta' akkomodazzjoni kollettiva (jiġifieri sodod fil-lukandi) ma tlaħhaqx mad-domanda qawwija.

Imma, anki f'dan il-qasam, l-istatistika qed turina li qegħdin nindirizzaw din il-problema. Qed jiġi indikat li s-settur tal-kostruzzjoni qiegħed jirrispondi għad-domanda u qed ikun hemm aktar investiment f'bini li għandu jwassal li fil-futur ikun hawn biżżejjed appartamenti li jissodisfa id-domanda.

Izda l-Gvern mhux qed jistenna li l-problema tirrisolvi ruħha waħedha u ma jagħmel xejn. Il-*white paper*

fuq il-qasam tal-kiri tad-djar, li dalwaqt tiġi ppubblikata, se tkun qed toffri u tressaq proposti fuq kif għandha tittaffa l-problema tal-kiri tad-djar.

Fenomeni oħra li jgħib miegħu tkabbir ekonomiku bħalma pajjiżna qiegħed jesperjenza, huma ż-żieda fl-iskart iġġenerat u l-effett fuq l-ambjent minħabba l-użu ta' aktar karożzi, fost l-oħrajn.

Poplu li jkun wasal f'dan il-livell ta' għajxien, il-priorità tiegħu ddr fuq il-kwalità. Individwu ikun irid kwalità aħjar ta' hajja; titjib fil-kwalità tal-ambjent fejn jgħix; standards oghla fis-saħħa; fl-edukazzjoni ta' wlied. Din hija r-realtà li pajjiżna qiegħed jesperjenza.

Filwaqt li dawn ir-realtajiet godda se jkun qegħed jigu indirizzati, huwa ferm importanti li t-tkabbir ekonomiku jibqa' għaddej b'ritmu għoli għaliex jekk ma jibqax jinholoq il-gid, ma jkunx hemm il-fondi neċessarji biex jigu investiti f'oqsma li se jtejbu l-kwalità tal-hajja tagħha stess.

L-iskop tal-laqgħa li kelli mas-sieħba soċjali u l-laqgħat ta' konsultazzjoni pubbliċi li se nagħmel fil-gimghat li gejjin, se jkun qegħed iservu biex nisma' l-veduti ta' firxa wiesgħa ta' individwi halli nasal biex niffinalizza l-baġit għas-sena d-dieħla; baġit li se nkun qegħed nippreżentah fit-22 ta' Ottubru.